

## Script of Morning Gojri News Bulletin 15March 2026 at 1015 Hrs

مارننگ گو جری نیوز بلیٹن مورخہ 15 مارچ 2026

\*\*\*\*\*

یوہ آکاشوانی جموں ہے محمد امین انجم تیں خبر سنو۔

### SIT Farooq Attack

جموں کشمیر پولیس نے اک 7 نفری خصوصی تحقیقاتی ٹیم ایس آئی ٹی بنائی، جہیڑی 11 مارچ 2026 نانہہ اک شادی تقریب غے دوران سابق وزیر اعلیٰ تے نیشنل کانسفرنس غا سربراہ ڈاکٹر فاروق عبداللہ ور ہوا قاتلانہ حملہ غی کوشش غی چھان بین کرے گی۔ آئی جی پی جموں زون بہیم سن ٹوٹی نے اک حکمنامو جاری کرتاں واں ایس آئی ٹی بنان واسطے کہیو۔ اس خصوصی تحقیقاتی ٹیم ایس آئی ٹی غی صدارت ایس ایس پی سنجیو شرما کریں گا۔ تحقیقات جموں سابہ کٹھوعہ رینج غا ڈی آئی جی غی نگرانی مانہہ وے گی۔

----

### Jitendra-Kathua Potential

وزیر اعظم غا دفتر مانہہ مرکزی وزیر مملکت ڈاکٹر جتندر سنگھ نے کہیو ہے جے بدھتا صنعتی بنیادی ڈھانچہ نال کٹھوعہ ضلعو صلاحیت رکھے، جے وہ دواسازی غا سلسلہ مانہہ اک مرکز غے طور ور وجود مانہہ آوے۔ وین کل اک اہم کثیر الملکی کمپنی ایم این سی غونی پتھر رکھن تیں بعد اجراماع نال خطاب کر رہیا تھا۔ دواسازی بارے گدا دھر گراں کٹھوعہ مانہہ اس پروجیکٹ ور 6 سو تیں 7 سو کروڑ روپیاں غی سرمایہ کا ری کی جارہی ہے۔

----

### LG Book Release

لیفٹنٹ گورنر منوج سنہا نے کل کہیو ہے جے جموں کشمیر چمکدار مستقبل بنان غا سلسلہ مانہہ بڑی متی صلاحیت رکھے۔ وین سرینگر مانہہ اک کتاب غی رسم اجرا غا موقع ور بول رہیا تھا۔ انہاں نے کہیو جے عظیم مستقبل نصیب نال نہیں بلکہ کوشش نال بنے۔

----

### CM Almond Fest

وزیر اعلیٰ عمر عبداللہ نے کل بادام واری مانہہ بادام غا پھلاں بارے میلہ 2026 غو افتتاح کیو۔ سرینگر غا تاریخی پُرانا شہر مانہہ افتتاح کرتاں واں وزیر اعلیٰ عمر عبداللہ نے کہیو جے بادام غا پھلاں بارے یوہ میلو کشمیر غا قدرت نال رابطہ غی علامت ہے۔ انہاں نے کہیو جے بادام واری ہمیشہ سرینگر غا ورثہ نانہہ پالن غو ایک حصو رہی ہے۔ وزیر اعلیٰ نے مزید کہیو جے بادام غا پھل کھلنو ا صرف موسم بہار آن غی علامت ہے، بلکہ فر تازہ ہون، امید تے ثقافتی رونق وی ہے، جہیڑی کشمیر نانہہ واضع کرے۔

----

### CM-Online Garden Ticketing

وزیر اعلیٰ عمر عبداللہ نے کل جموں کشمیر پھر واسطے باغ مانہہ داخلہ غا سلسلہ مانہہ آن لائن ٹکٹ جاری کرن غی شروعات کی۔ یاہ شروعات بادام واری سرینگر تیں کی گئی

- باغ مانہ آن آلا لوکاں غی سہولت واسطے یوہ اک نمایاں قدم ہے ۔ اس ضمن مانہ پُہلبانی باغاں تے پارکاں بارے محکمہ جموں کشمیر سرکار نے جموں کشمیر بینک غا تعاون نال باغ مانہ داخلہ واسطے متعارف کرائی۔

### Rana Canals' Desilting

جل شکتی غا وزیر جاوید احمد رانا نے کل آبپاشی نہر غو تفصیلی معائنو کیو ۔ انہاں نے بیلی چرانا تیں سچیت گڑھ جموں تک نہر تیں مٹی کڈھن آلا چل رہیا کم غی پیش رفت غو جائزہ ليو، نالے آتا ذرعی موسم غے مد نظر آبپاشی بنیادی ڈھانچہ غی تیاری غو جائزہ ليو ۔ معائنہ غے دوران وزیر موصوف نے نہر نظام غا بکھ بکھ حصاں غی پڑتال کی، تانجے نہر تیں ملبو کڈھن غی رفتار تے معیار غو اندازہ لایو جاسکے ۔ انہاں نے افسراں نانہ ہدایت کی جے ویں یقینی بناویں کہ ملبو کڈھن اور مرمتی کم ویلے سر مکمل ہو جائے۔

### ARTO Rajouri

اسسٹنٹ ریجنل ٹرانسپورٹ افسر اے آر ٹی اورام بن ضلع مانہ ٹریفک قوانین غی جانکا ری دین واسطے کئی بیداری مہم منعقد کر رہیا ہیں۔ اس موقع ور تجا رتی گڈیاں غا ٹرانسپورٹ، طالب علمان تے شہریاں نانہ ٹریفک قاعداں تے گڈی غا رکھ رکھاؤ غی جانکا ری دتی جا رہی ہے ۔ اس کا روائی غو مقصد حادثہ کھٹ کرنو ہے ۔

### Weather

محکمہ موسمیات نے اج تیں جموں کشمیر واسطے بارش تے برفباری غی پیشنگوئی کی ہے ۔ محکمہ نے کہیو ہے جے مغربی خلل غی وجہ نال خطہ مانہ اگلا کُجھ تہاڑاں تک بارش تے برفباری غو سلسلو چل سکے۔ آکاشوانی جموں غا نامہ نگار نے رپورٹ ٹوری ہے جے محکمہ نے موسم مانہ تبدیلی 20 مارچ تک جاری رہن غی پیشنگوئی کی ہے ۔ اس دوران رُک رُک غے میدانی علاقان مانہ بارش تے اچیرا علاقان مانہ برفباری ہوسکے۔

### Prog Announcement

آکاشوانی جموں غا علاقائی خبراں غا شعبہ غی طرفوں 25 منٹ گو ایک خصوصی پروگرام نشر وے گو ۔ قومی ٹیکا کاری تیہاڑا 2026 غا سلسلہ غو یوہ پروگرام 16 مارچ بروز سوموار بوقت دوپہر 12 بجے نشر وے گو ۔ پروگرام غو موضوع وے گو " ٹیکا کاری مہمان غے ذریعے لوکاں غی صحت مضبوط بنائو" ۔ اس خصوصی نشریات مانہ مہارا مہمان ویں غا ڈاکٹر شاہد حسین۔ پروگرام غی میزبانی مہارا اینکر وجے بجاج کریں گا ۔

اس غے نال ہی خبراں غو یوہ بلیٹن ختم ہوؤ۔